

ပြည်ထောင်စုသမ္မတမြန်မာနိုင်ငံတော်
ပြည်ထောင်စုတရားလွှတ်တော်ချုပ်
တရားရုံးများကို မထိမဲ့မြင်ပြုမှုဆိုင်ရာနည်းဥပဒေများ
အမိန့်ကြော်ငြာစာအမှတ် (၇၂၀/၂၀၁၃)
၁၃၇၅ ခုနှစ်၊ သီတင်းကျွတ်လပြည့်ကျော် ၆ ရက်
(၂၀၁၃ ခုနှစ်၊ အောက်တိုဘာလ ၂၅ ရက်)

ပြည်ထောင်စုတရားလွှတ်တော်ချုပ်သည် တရားရုံးများကို မထိမဲ့မြင်ပြုမှု ဥပဒေပုဒ်မ ၁၅ တွင် အပ်နှင်းထားသော လုပ်ပိုင်ခွင့်များကို ကျင့်သုံးလျက် ဤနည်းဥပဒေများကို ထုတ်ပြန်လိုက်သည်။

အခန်း(၁)

အမည်နှင့်အဓိပ္ပာယ်ဖော်ပြချက်

- ၁။ ဤနည်းဥပဒေများကို တရားရုံးများကို မထိမဲ့မြင်ပြုမှုဆိုင်ရာနည်းဥပဒေများဟု ခေါ်တွင်စေရမည်။
- ၂။ ဤနည်းဥပဒေများတွင် အကြောင်းအရာအရဖြစ်စေ၊ စကားစပ်အရဖြစ်စေ၊ ရှေ့နောက်မဆက်စပ်မှု၊ မညီညွတ်မှုတစ်စုံတစ်ရာမျှ မရှိခဲ့လျှင်-
- (က) ဥပဒေ ဆိုသည်မှာ တရားရုံးများကို မထိမဲ့မြင်ပြုမှုဥပဒေကို ဆိုသည်။
 - (ခ) လက်ထောက်ညွှန်ကြားရေးမှူး ဆိုသည်မှာ တိုင်းဒေသကြီး သို့မဟုတ် ပြည်နယ်တရားလွှတ်တော်ရှိ အမှုလက်ခံသူ လက်ထောက်ညွှန်ကြားရေးမှူးကို ဆိုသည်။
 - (ဂ) တရားရေးဦးစီးမှူး ဆိုသည်မှာ တိုင်းဒေသကြီး သို့မဟုတ် ပြည်နယ်တရားလွှတ်တော်တရားရေးဦးစီးမှူးကို ဆိုသည်။
 - (ဃ) ဤနည်းဥပဒေများတွင် သုံးစွဲထားသော အခြားစကားရပ်များ၊ ဖော်ပြချက်များနှင့်စပ်လျဉ်း၍နည်း ဥပဒေများတွင် အဓိပ္ပာယ်ဖွင့်ဆိုထားခြင်းမရှိပါက တရားရုံးများကို မထိမဲ့မြင်ပြုမှုဥပဒေတွင် ဖွင့်ဆိုထား သည့်အတိုင်း အဓိပ္ပာယ်သက်ရောက်စေရမည်။

အခန်း(၂)

လျှောက်ထားခြင်းဆိုင်ရာလုပ်ထုံးလုပ်နည်း

လျှောက်ထားခြင်း

- ၃။ (က) ပြည်ထောင်စုတရားလွှတ်တော်ချုပ်၊ စစ်ဘက်ဆိုင်ရာတရားရုံး သို့မဟုတ် နိုင်ငံတော်ဖွဲ့စည်းပုံအခြေခံဥပဒေဆိုင်ရာရုံးကို မထိမဲ့မြင်ပြုမှုအတွက် လျှောက်ထားလွှာကို သက်ဆိုင်ရာတရားရုံးမှ တာဝန်ပေးအပ်ခံရသူတစ်ဦးဦးက လျှောက်ထားရမည်။

(ခ) အထက်အပိုဒ် (က) ပါ တရားရုံးများမှအပ တရားရုံးတစ်ရုံးရုံးကို မထိမဲ့မြင်ပြုမှုအတွက် လျှောက် ထားလွှာကို ပြည်ထောင်စုတရားလွှတ်တော်ချုပ်က တာဝန်ပေးအပ်ခံရသူတစ်ဦးဦးက လျှောက်ထားရမည်။

(ဂ) နစ်နာသူ အမှုသည်တစ်ဦးဦးသည် တရားရုံးတစ်ရုံးရုံးကို မထိမဲ့မြင်ပြုမှုအတွက် ကိုယ်တိုင်လျှောက် ထားရမည်။
လျှောက်လွှာပုံစံ

၄။ ပြစ်မှုဆိုင်ရာမထိမဲ့မြင်ပြုမှုလျှောက်ထားသည့် လျှောက်လွှာတွင် တရားရုံးများကို ပြစ်မှုဆိုင်ရာမထိမဲ့ မြင်ပြုမှုလျှောက်လွှာဟုလည်းကောင်း၊ တရားမဆိုင်ရာမထိမဲ့မြင်ပြုမှုလျှောက်ထားသည့် လျှောက်လွှာ တွင် တရားရုံးများကို တရားမဆိုင်ရာမထိမဲ့မြင်ပြုမှုလျှောက်လွှာဟုလည်းကောင်း ဖော်ပြရမည်။

အမှုသည်များ

၅။ တရားရုံးများ မထိမဲ့မြင်ပြုမှုလျှောက်လွှာတင်သွင်းသူအား လျှောက်ထားသူဟူ၍လည်းကောင်း၊ လျှောက်လွှာတင်သွင်းခံရသူအား လျှောက်ထားခံရသူဟုလည်းကောင်း ဖော်ပြရမည်။

အခြားဖော်ပြရမည့်အချက်များ

၆။ တရားရုံးများ မထိမဲ့မြင်ပြုမှုလျှောက်ထားလွှာတွင် အောက်ပါအချက်များကို ဖော်ပြရမည်-

(က) လျှောက်ထားသူနှင့် လျှောက်ထားခံရသူတို့၏ အမည်၊ ဖခင်အမည်၊ နိုင်ငံသားစိစစ်ရေးကတ် အမှတ်၊ အသက်၊ အလုပ်အကိုင်နှင့် နေရပ်လိပ်စာ၊

(ခ) လျှောက်ထားခံရသူ ကျူးလွန်ခဲ့သည်ဟု စွပ်စွဲထားသည့် ပြစ်မှုဆိုင်ရာမထိမဲ့မြင်ပြုမှု သို့မဟုတ် တရားမဆိုင်ရာမထိမဲ့မြင်ပြုမှုနှင့်ဆိုင်သည့် အကြောင်းအရာနှင့် ကျူးလွန်သည့်နေ့ရက်၊

(ဂ) လျှောက်ထားလွှာတွင် ဖော်ပြပါရှိသည့်အချက်များအား ပြည့်စုံစွာဖော်ပြသည့် ကျမ်းကျိန်လွှာ ပူးတွဲပါ ရှိစေရမည်။

(ဃ) လျှောက်ထားလွှာကို လျှောက်ထားသူနှင့် ၎င်း၏ရှေ့နေ (ရှိလျှင်) က လက်မှတ်ရေးထိုးရမည်။

(င) တရားမဆိုင်ရာမထိမဲ့မြင်ပြုမှုလျှောက်ထားလွှာတွင် လျှောက်ထားလွှာနှင့်အတူ လျှောက်ထားခံရသူ ကတမင်သက်သက်မလိုက်နာသည့် တရားရုံးတစ်ရုံးက ချမှတ်သော စီရင်ချက်၊ ဒီကရီ၊ အမိန့်၊ ညွှန်ကြား ချက် သို့မဟုတ် ထုတ်ဆင့်သည့် ဆင့်စာတာဝန်ခံမိတ္တူမှန်ကို ပူးတွဲတင်ပြရမည်။

(စ) လျှောက်ထားသူက မိမိ၏လက်ဝယ်ရှိ သို့မဟုတ် စီမံခန့်ခွဲခွင့်ရှိသည့် စာရွက်စာတမ်းများကို အထောက်အထားပြုပါက ယင်းစာရွက်စာတမ်းမူရင်းများကို လျှောက်ထားလွှာနှင့်အတူ တင်ပြရမည်။ မိမိလက်ဝယ်မရှိသည့် သို့မဟုတ် စီမံခန့်ခွဲခွင့်မရှိသည့် အခြားစာရွက်စာတမ်းများကို အထောက်အထား ပြုပါက အဆိုပါ စာရွက်စာတမ်းများ၏ တာဝန်ခံမိတ္တူမှန်စာရွက်စာတမ်းများကို တင်ပြနိုင်သည်။

အခန်း(၃)

လျှောက်ထားလွှာကို ကနဦးစိစစ်ခြင်း

၇။ တရားလွှတ်တော် လက်ထောက်ညွှန်ကြားရေးမှူးသည် လျှောက်ထားလွှာကို လက်ခံရရှိသည့်အခါ လျှောက်ထားလွှာတွင် လိုအပ်သည့် စာရွက်စာတမ်းများနှင့် ကျမ်းကျိန်လွှာများ ပူးတွဲတင်ပြထားခြင်း ရှိ မရှိ စိစစ်ရမည်။ ပြည့်စုံမှုရှိလျှင်-

- (က) တရားမဆိုင်ရာမထိမဲ့မြင်ပြုမူမှုကို တရားမအထွေထွေမှု ဖွင့်လှစ်ဆောင်ရွက်ရမည်။
- (ခ) ပြစ်မှုဆိုင်ရာမထိမဲ့မြင်ပြုမူမှုကို ပြစ်မှုဆိုင်ရာအထွေထွေမှု ဖွင့်လှစ်ဆောင်ရွက်ရမည်။
- ၈။ လက်ထောက်ညွှန်ကြားရေးမှူးသည် လျှောက်ထားလွှာများကို စိစစ်ရာတွင် အောက်ဖော်ပြပါကိစ္စရပ် များကို တွေ့ရှိပါက ပြည့်စုံစွာဆောင်ရွက်နိုင်ရန် မှတ်ချက်ပြု၍ လျှောက်ထားလွှာအား ပြန်လည်ပေးရမည်-
- (က) လိုအပ်သည့် စာရွက်စာတမ်းများနှင့် ကျမ်းကျိန်လွှာများ ပူးတွဲတင်ပြထားခြင်းမရှိဘဲ လျှောက်ထား ခြင်း၊
- (ခ) လျှောက်ထားရသည့် အကြောင်းပြချက်များနှင့် အကြောင်းအရာများကို ကျမ်းကျိန်လွှာတွင် ပြည့်စုံ စွာ ဖော်ပြမှုမရှိဘဲ လျှောက်ထားခြင်း။
- ၉။ လက်ထောက်ညွှန်ကြားရေးမှူးသည် ပြည့်စုံစွာဖော်ပြထားသော လျှောက်ထားလွှာကို ဆက်လက် ဆောင်ရွက်ရန်အတွက် တရားရေးဦးစီးမှူးထံ တင်ပြရမည်။

အခန်း(၄)

ရှေးဦးစွာကြားနာစစ်ဆေးခြင်း

- ၁၀။ တရားရေးဦးစီးမှူးသည် လျှောက်ထားမှုကို ရှေးဦးစွာကြားနာရေးအတွက် တာဝန်ပေးအပ်နိုင်ရန် တရားလွှတ်တော်တရားသူကြီးချုပ်ထံ တင်ပြရမည်။
- ၁၁။ တရားလွှတ်တော်တရားသူကြီးချုပ်သည် ကိုယ်တိုင်ဖြစ်စေ၊ တရားလွှတ်တော်တရားသူကြီးတစ်ဦး ကိုဖြစ်စေ၊ တရားလွှတ်တော်တရားသူကြီးတစ်ဦးထက်ပို၍ ပါဝင်သော ခုံရုံးဖွဲ့စည်း၍ဖြစ်စေ လျှောက် ထားမှုကို ရှေးဦးစွာကြားနာရန်တာဝန်ပေးရမည်။
- ၁၂။ တရားလွှတ်တော်တရားသူကြီးချုပ် သို့မဟုတ် တရားလွှတ်တော်တရားသူကြီး သို့မဟုတ် ခုံရုံးသည် လျှောက်ထားသူအား ရှေးဦးစွာကြားနာပြီး လျှောက်ထားခံရသူက ပြစ်မှုကျူးလွန်တန်ရာသည်ဟု ကနဦး အထောက်အထားပေါ်ပေါက်ပါက လျှောက်ထားခံရသူထံ ဆင့်စာ သို့မဟုတ် အကြောင်းကြားစာထုတ် ဆင့်ရန် အမိန့်ချမှတ်ရမည်။ ကနဦးအထောက်အထားမပေါ်ပေါက်ပါက လျှောက်ထားလွှာကို ပလပ်ရ မည်။

အခန်း(၅)

အမိန့်ဆင့်စာ ထုတ်ဆင့်ခြင်း

- ၁၃။ တရားရုံးများ မထိမဲ့မြင်ပြုသူထံ ထုတ်ဆင့်သည့် တရားလွှတ်တော်၏ဆင့်စာ သို့မဟုတ် အကြောင်း ကြားစာတိုင်းတွင် လျှောက်ထားလွှာမိတ္တူ၊ လျှောက်ထားလွှာနှင့်အတူ တင်ပြသည့် စာရွက်စာတမ်းမိတ္တူ များနှင့် ကျမ်းကျိန်လွှာမိတ္တူများ ပူးတွဲပါရှိစေရမည်။
- ၁၄။ တရားလွှတ်တော်က ထုတ်ပြန်သည့် အဆိုပါဆင့်စာ သို့မဟုတ် အကြောင်းကြားစာများကို တရား လွှတ်တော် လက်ထောက်ညွှန်ကြားရေးမှူးက နေ့စွဲဖော်ပြ၍ လက်မှတ်ရေးထိုးရမည်။ ၎င်းပြင် အဆိုပါ ဆင့်စာ သို့မဟုတ် အကြောင်းကြားစာများကို ရုံးတံဆိပ်ရိုက်နှိပ်ရမည်။

- ၁၅။ အကယ်၍ အခြားနည်းဖြင့် ညွှန်ကြားမှုမရှိလျှင် ဤနည်းဥပဒေအရ ထုတ်ဆင့်သည့်ဆင့်စာ သို့မဟုတ် အကြောင်းကြားစာများကို လျှောက်ထားခံရသူထံ အရောက်ပေးပို့ရမည်။
- ၁၆။ ဆင့်စာ သို့မဟုတ် အကြောင်းကြားစာများကို တရားမကျင့်ထုံးဥပဒေတွင် ဖော်ပြပါရှိသည့်ပုံစံဖြင့် ထုတ်ဆင့်နိုင်သည်။
- ၁၇။ ပြစ်မှုဆိုင်ရာမထိမဲ့မြင်ပြုမှုတွင် လျှောက်ထားခံရသူသည် ထွက်ပြေးတိမ်းရှောင်နေလျှင် သို့မဟုတ် ထွက်ပြေးတိမ်းရှောင်နိုင်ဖွယ်ရှိသည်ဟု တရားလွှတ်တော်က ယုံကြည်ပါက အာမခံပေးနိုင်သော လူမမ်းဝရမ်း ထုတ်ဆင့်နိုင်သည်။ အဆိုပါဝရမ်းကို ရာဇဝတ်ကျင့်ထုံးဥပဒေတွင် ပြဋ္ဌာန်းထားသည့်အတိုင်း အတည်ပြုပေးရမည်။
- ၁၈။ တရားရုံးကို မထိမဲ့မြင်ပြုမှုဖြင့် လျှောက်ထားခံရသူတစ်ဦး တရားလွှတ်တော်ရှေ့ရောက်ရှိသည့်အခါ သို့မဟုတ် တရားလွှတ်တော်ရှေ့သို့ တင်ပို့လာသည့်အခါ ထိုသူသည် အချုပ်ခံနေရပါက၊ ၎င်းအား အာမခံပေးရန်သင့်သည်ဟု တရားလွှတ်တော်က ထင်မြင်ယူဆပါက လုံလောက်သောအာမခံငွေပါ ခံဝန်ချက်ဖြင့် အာမခံသူများပါသည်ဖြစ်စေ၊ မပါသည်ဖြစ်စေ ၎င်းအား လွှတ်ထားနိုင်သည်။ သို့ရာတွင် ခြွင်းချက်အနေဖြင့် တရားလွှတ်တော်က သင့်သည်ဟု ယူဆလျှင် ထိုသူထံမှ အာမခံငွေတောင်းခံမည့်အစား ကိုယ်တိုင်ခံဝန်ချုပ်ဖြင့် လွှတ်ထားနိုင်သည်။
- ၁၉။ ရာဇဝတ်ကျင့်ထုံးဥပဒေပါ ခံဝန်ချုပ်ဆိုင်ရာပြဋ္ဌာန်းချက်များသည် ဤနည်းဥပဒေအရ ချုပ်ဆိုသည့် ခံဝန်ချုပ်များနှင့် တတ်နိုင်သမျှ အကျုံးဝင်သက်ဆိုင်စေရမည်။
- ၂၀။ တရားမဆိုင်ရာမထိမဲ့မြင်ပြုမှုတွင် တရားလွှတ်တော်က ဆင့်စာ သို့မဟုတ် အကြောင်းကြားစာများ ထုတ်ဆင့်သည့်အခါ လျှောက်ထားခံရသူကိုယ်တိုင် တရားလွှတ်တော်သို့ လာရောက်ခြင်းကို ကင်းလွတ်ခွင့်ပေးနိုင်သည်။ ၎င်းပြင် လျှောက်ထားခံရသူကိုယ်စား ၎င်း၏ရှေ့နေလာရောက်ခြင်းကိုလည်း ခွင့်ပြုနိုင်သည်။
- ၂၁။ တရားလွှတ်တော်၏ ချင့်ချိန်မြော်မြင်မှုအရ အမှု၏အခြေအနေကို သုံးသပ်၍ လျှောက်ထားခံရသူ ကိုယ်တိုင် လာရောက်စေရန်လည်း ညွှန်ကြားနိုင်သည်။ လိုအပ်ပါက လျှောက်ထားခံရသူကိုယ်တိုင် တရားလွှတ်တော်ရှေ့ ရောက်ရှိစေရန် အထက်ဖော်ပြပါ ပြဋ္ဌာန်းချက်အတိုင်း မဖြစ်မနေအကောင်အထည် ဖော်ဆောင်ရွက်ရမည်။
- ပြန်ကြားလွှာတင်သွင်းခြင်း**
- ၂၂။ လျှောက်ထားခံရသူသည် ဆင့်စာ သို့မဟုတ် အကြောင်းကြားစာ လက်ခံရရှိသည့်အခါ ပြန်ကြားလွှာကို ကျမ်းကျိန်လွှာများ ပူးတွဲ၍ တရားလွှတ်တော်က သတ်မှတ်ထားသည့်ရက်အတွင်း တင်သွင်းနိုင်သည်။

အခန်း(၆)

အပြီးသတ်ကြားနာစစ်ဆေးခြင်း

- ၂၃။ လျှောက်ထားမှုကို အပိုဒ် ၁၂ အရ ရှေးဦးစွာကြားနာခဲ့သည့် တရားလွှတ်တော်တရားသူကြီးချုပ် သို့မဟုတ် တရားလွှတ်တော်တရားသူကြီး သို့မဟုတ် ခုံရုံးသည် လျှောက်ထားသူနှင့် ၎င်း၏ရှေ့နေ (ရှိလျှင်)၊ လျှောက်ထားခံရသူနှင့် ၎င်း၏ရှေ့နေ (ရှိလျှင်) တို့အား အပြီးသတ်ကြားနာရမည်။
- ၂၄။ လျှောက်ထားခံရသူသည် ရှေ့နေဖြင့် ခုခံချေပခွင့်ရှိစေရမည်။

အခန်း(၇)

ပြစ်ဒဏ်ချမှတ်ခြင်း

၂၅။ တရားလွှတ်တော်သည် တရားရုံးကို ပြစ်မှုဆိုင်ရာမထိမဲ့မြင်ပြုမူကျူးလွန်သူကသော်လည်းကောင်း၊ တရားမဆိုင်ရာမထိမဲ့မြင်ပြုမူကျူးလွန်သူကသော်လည်းကောင်း ခြွင်းချက်မရှိ ကျေနပ်လောက်အောင် ဝန်ချတောင်းပန်လျှင် ထိုသူအား သတိပေးပြီး အပြစ်မှလွတ်နိုင်သည် သို့မဟုတ် ပြစ်ဒဏ်မှလွတ်ငြိမ်း ချမ်းသာခွင့် ပြုနိုင်သည်။

၂၆။ အကယ်၍ လျှောက်ထားခံရသူတစ်ဦးသည် ၎င်းတွင် အပြစ်ရှိကြောင်း ဝန်ခံလျှင် ၎င်း၏လျှောက်လဲချက်ကို တရားလွှတ်တော်က မှတ်တမ်းတင်ထားပြီး သင့်သည် ထင်မြင်သည့်အလျောက် ထိုသူအား အပြစ်ဒဏ်ပေးနိုင်သည်။

၂၇။ အကယ်၍ လျှောက်ထားခံရသူသည် အပြစ်မရှိဟု ငြင်းကွယ်လျှင် သို့မဟုတ် အပြစ်ရှိကြောင်းဝန်ခံမှုမပြုလျှင် သို့မဟုတ် ၎င်းတွင် အပြစ်ရှိကြောင်း ဝန်ခံသော်လည်း တရားလွှတ်တော်သည် တင်သွင်းထားသည့် ကျမ်းကျိန်လွှာများနှင့် နှစ်ဖက်လျှောက်လဲချက်များအရ ဆုံးဖြတ်နိုင်သည် သို့မဟုတ် တရားလွှတ်တော်က သင့်သည်ဟု ယူဆသည့်အတိုင်း နောက်ထပ်သက်သေခံချက်များ ရယူ၍ ဆုံးဖြတ်နိုင်သည်။

အခန်း(၈)

သက်သေခံချက်ရယူရန်နည်းလမ်း

၂၈။ တရားရုံးများကို မထိမဲ့မြင်ပြုမူဥပဒေနှင့် နည်းဥပဒေတို့တွင် အခြားနည်းပြဋ္ဌာန်းထားသည်မှတစ်ပါး တရားရုံးများ မထိမဲ့မြင်ပြုမူစစ်ဆေးရာတွင် ရာဇဝတ်ကျင့်ထုံးဥပဒေအခန်း ၂၂ ပါ အကျဉ်းနည်းစစ်ဆေးသည့် လုပ်ထုံးလုပ်နည်းကို လက်တွေ့ကျင့်သုံးနိုင်သမျှ ကျင့်သုံးရမည်။

၂၉။ တရားလွှတ်တော်သည် မိမိ၏ဆင်ခြင်တုံတရားအရ သက်သေခံချက်များကို ကျမ်းကျိန်လွှာပုံစံဖြင့် တင်ပြရန် ညွှန်ကြားနိုင်သည်။

၃၀။ တရားလွှတ်တော်သည် မိမိသဘောအရဖြစ်စေ၊ ဤကိစ္စအတွက် လျှောက်ထားချက်အရဖြစ်စေ ကျမ်းကျိန်လွှာတင်သွင်းထားသူအား ပြန်လှန်စစ်မေးရန်အတွက် တရားရုံးတွင် လာရောက်စေရန် အမိန့်ချမှတ်နိုင်သည်။

၃၁။ တရားလွှတ်တော်သည် မည်သူ့ကိုမဆို သက်သေအဖြစ် စစ်ဆေးရန်နှင့် စာရွက်စာတမ်းများကို တင်ပြစေရန် အမိန့်ချမှတ်နိုင်သည်။

သက်သေစရိတ်

၃၂။ တရားလွှတ်တော်က တစ်ဦးတစ်ယောက်အား သက်သေအဖြစ် လာရောက်ရန် ဆင့်ခေါ်ပါက ထိုသက်သေအတွက် သက်သေစရိတ်ကို ဆင့်ခေါ်ရန်တင်ပြသည့်အမှုသည်မှ ပေးစေရန် အမိန့်ချမှတ်ရမည်။

၃၃။ အမှုသည်က တင်ပြခြင်းမဟုတ်ဘဲ တရားလွှတ်တော်က မိမိသဘောအရ ဆင့်ခေါ်ခြင်းဖြစ်လျှင် ထိုသက်သေအတွက် သက်သေစရိတ်ကို ဌာနဆိုင်ရာငွေစာရင်းမှ ကျခံရမည်။

အခန်း(၉)

ပြစ်ဒဏ်အတည်ပြုလုပ်ခြင်း

၃၄။ လျှောက်ထားခံရသူအပေါ် အပြစ်ရှိကြောင်းတွေ့ရှိပြီး ၎င်းအား ထောင်ဒဏ်ချမှတ်ပါက ထောင်ချခရမ်းကို သတ်မှတ်သည့်ပုံစံဖြင့် တရားရေးဦးစီးမှူး သို့မဟုတ် ၎င်းကတာဝန်ပေးအပ်ထားသည့် အရာရှိက လက်မှတ်ရေးထိုးပြီး သက်ဆိုင်ရာအကျဉ်းထောင်သို့ ပေးပို့ရမည်။

၃၅။ တရားလွှတ်တော်က မထိမဲ့မြင်ပြုမူကျူးလွန်ခြင်းအတွက် ငွေဒဏ်ချမှတ်ပါက ငွေဒဏ်ချမှတ်ခံရသူက ထိုဒဏ်ငွေကို ချက်ချင်း သို့မဟုတ် ရာဇဝတ်ကျင့်ထုံးဥပဒေပုဒ်မ ၃၈၈ အရ သတ်မှတ်သည့်အချိန်အတွင်း မပေးဆောင်လျှင် တရားရေးဦးစီးမှူးသည် ရာဇဝတ်ကျင့်ထုံးဥပဒေပုဒ်မ ၃၈၆ တွင် ပြဋ္ဌာန်းထားသည့် ဒဏ်ငွေအရ ကောက်ခံရန်နည်းလမ်းအတိုင်း ဆောင်ရွက်ရမည်။ သို့ရာတွင် တရားမဆိုင်ရာမ ထိမဲ့မြင်ပြုမူ ကျူးလွန်ခြင်းအတွက် ငွေဒဏ်ချမှတ်ရာ၌ ငွေဒဏ်မဆောင် ပျက်ကွက်မှုအတွက် ထောင်ဒဏ် ချမှတ်ခြင်းမပြုရ။

ထွန်းထွန်းဦး

ပြည်ထောင်စုတရားသူကြီးချုပ်

ပြည်ထောင်စုသမ္မတမြန်မာနိုင်ငံတော်၊

ပြည်ထောင်စုတရားလွှတ်တော်ချုပ်။